

፫ይ ሰንበት ዘአስተርእዮ

ጥሪ 24 2012 ዓ.ም. (2/1/2020)

መዝሙር: እሙነ ኮነ ልደቱ ... “ናይ መድኃኒና ክርስቶስ ልደት ሓቂ እዩ፤ ልደቱ ብሓቂ ኮይኑ እዩ፤ ካብ ሰማያት ወሪዱ ብመላእኽቲ ተመስጊኑ ካብ ማርያም ተወሊዱ፤ አብ ቤተልሔም ተወልደ አብ ናዝሬት ተሓጸነ ብግሁድ ከአ ተገልጸ፤ ንሱ አኽሊል ናይ ሰማዕታት መድኃኒ ነገስታት ንሳ አኅዛብ እዩ። እሙን ኮነ ልደቱ ብርሃን ኮነ ምጽአቱ ናይ መድኃኒና ክርስቶስ”...

ንባባት: 1ቆሮ 6:13-15፤ 1ዮሐ 2:22-ፍ፤ ግ.ሐ. 13:20-27፤ ዮሐ 1:35-42።

ምስባክ: “እግዚአብሔር እግዚእ አስተርእዮ ለነ፥ግበሩ ብዓለ በትፍሥሕት በኃብ እለ ያስተሓምምዎ፤ እስከ አቅርብኩሁ ለምስባዕ”።

መዝሙር: ልደት ክርስቶስ ብሓቂ አብ ታሪኽ ዝተፈጸመ እምበር ዝተማህዘ ወይ ሰባት ክጥዕሞም ኢሎም ዝፈጠርዎ ከምዘይኮነ ይገልጻልና። ናይ ብሓቂ ኮይኑ አብ ሕይወት ደቂ ሰባት ለውጢ ዘምጽአ እዩ። ሰባት ነዚ ሓቂ እዚ ክአምኑ ዝተሓርዩ እዮም። በዚ ኸአ ምስኡ ዘሎና ምቅርራብ ክነገርን ክንሕድስን ንሕተት አሎና። ዝኸሪ ጥራሕ ዘይኮነ ሕጂ እውን አብ ማእከልና አሎ ሓንተስ አለሊና አብ ልብና ቦታ ንገቦ።

መጻዕዕታ አምላኽ:

አምላኽ ኩሉ ጊዜ ምስ ጸውዑ እዩ። አዳምን ሔዋንን ብኃጢአቶም ካብኡ ምስ ረሓቁ ባዕሉ እዩ እናጸውዑ ደልይዎም። ሎሚ እውን ንነፍሲ ወከፍና በብስምና ጠፊእና እንተሎና ይጽውዓና አሎ። አምላኽ ክፈጥረና እንከሎ አምሳሉ ገሩ ምስኡ ጥቡቕ ርክብ ዘሎና ገሩ ፈጠሩና። ካብ አምላኽ ምርሓቕ ወይ ምስ አምላኽ ርክብ ዘይምግባር ተፈጥሮና አይኮነን ነዚ ዘይንገብር እንተለና ገለ ጸገም አሎና ማለት እዩ። አምላኽ ይጽውዕ ሰብ ከአ ክምልስ ሕጊ ተፈጥሮና እዩ።

ናይ ሎሚ ንባባት ብዛዕባ መጻዕዕታ አምላኽ ይዛረቡ። መጻዕዕታ አምላኽ ንውሑዳት ዝምልከት አይኮነን፤ “አብዚ እዋን ጸዕዕታ የለን ወይ ውሑዳ” ዝብል ይስማዕ እንተ ኾነ እዚ አብሃህላ ጌጋ እዩ አምላኽ ኩሉ ጊዜ ምስ ጸውዑ እዩ። ነፍስወከፍንና ንፍሉይ ነገር ክንገብር፤ ንኻልኦት አብ ሕይወቶምን በቲ ፍሉይ ዝኾነ ህያባቶምን አብ ግራት አምላኽ ክዓዩ እንሕግዝ ዝተጸዕዕና ኢና። ጸጊሙና ዘሎ ጽን ምባል ከምኡ አምላኽ ክጽውዕ እንከሎ ድምጹ አለሊኻ ዘይምኽእል እዩ።

አብ መጽሓፍ ፩ሳሙኤል 3:3-19 ዘሎ እንተ ርአና ሳሙኤል ንመጻዕዕታ አምላኽ አብ መጀመርያ ከለሊ ከም ዘይከአለ ነንብብ። አምላኽ ንሳሙኤል ብስሙ ጸዊዕዎ ንሱ ግን ዔሊ መምህሩ ዝጽውዖ ዘሎ መሲልዎ ደጋጊሙ ተመላሊሱ፤ ዔሊ ከይዱ ክድቅስ ነገርዎ። ሳልሳይ ጊዜ ምስ መጻ ግን ዔሊ አለሊዩ ሕጂ ዝጽውዓካ እንተ ሰማዕካ “ባርያኻ ይሰምዕ አሎ እዋ አ እግዚአብሔር ተዛረብ በል” በሎ። አብ ራብዓይ ጊዜ እግዚአብሔር ምስ ጸውዑ ሳሙኤል ክሰምዕን ክምልስን ክኢሉ።

ካብኡ ንድሓር ሳሙኤል ዓባዩ እግዚአብሔር ድማ ምስኡ ነበረ ካብ ዘረባኡ ወላ ሓንቲ እኳ ኣብ ምድሪ ትወድቕ ኣይነበረትን። ንሱ ኩሉ ጊዜ ኣምላኽ ክጽውዕ እንከሎ ክሰምዕ ተቐሪቡ ይነብር ነሩ። ነቲ ዝሰምዖ ኸኣ ኣብ ካልኣት የመሓላልፎ ነሩ። ቃል ኣምላኽ ንርእስና ጥራሕ ሒዝናዮ ዝነብር ኣይኮነን ክመሓላልፍ ክዘርጋሕ ኣለዎ። ክርስትያናዊ እምነትና ንርእስና ጥራሕ ዓቕርናዮ ዝነብር ኣይኮነን ኣብ ካልኣት ከምዘለዎ ክነመሓላልፎ ግቡእና እዩ። ክንደይ እዮም ንኣና ርእዮም እምነትና ክርእዩ ዝኽእሉ? ክንደይ ብግብርና ሕይወቶም ክቕይሩ ክኢሎም ኣለዉ? እዚ ነቲ ለቢስናዮ ዘሎና ሕይወት ክነብር ዝሕግዘና እዩ እንተ ዘይኮነ ከምቲ ብዓል ሓንቲ ምክሊት ሓቢኡ ዘቐመጠ ከምኡ እዩ ዘሎ ሕይወትና። ኣምላኽ እምብኣር መጀመርያ ክንሰምዖ ድሕሪኡ ክንልኣኹ ይደሊ እዩ። ሕጂ ኣድልዩ ዘሎ ነቲ ዝጽውዕ ዘሎ ክንሰምዕ እዩ።

ኣምላኽ ሕጂ ኣብዚኣ ሰዓት ይጽውዓኒ ኣሎ። እሞ ብሓቂዶ እሰምዖ ኣሎኹ። እንታይከ እዩ ዝብለኒ ዘሎ ኢልና ንርእስና ክንርኢ ይግባእ። ብዙሓት ኣምላኽ ከምዝጽውዓኒ ዘሎ ብኸመይ ክፈልጥ እኽእል? ከመይ ኢለኹ ክምልሰሉ ይግብእኒ እናበሉ ዝሓቱ ኣለዉ።

ነዚ ክንምልስ ብቅልል ዝበለ መገዲ ክንርእዮ ሓጋዚ እዩ ማለት ሕይወት ብድምጺ ኣምላኽ ዝመልኦ እዩ። ከም ኣቦ ዕለት ዕለት ንኣገልግሎቱ ምሳና ይዛረብን ይጽውዓናን። ኣብ ገለ እዋን መንፈሳዊ ኃይሊ ክንሰምዓሉ እንኽእል ስለ ዝነድለና ከይሰማዕናዮ ይሓልፈና። ከም ሳሙኤል ክንሰምዕ ኩሉ ጊዜ ኣብቲ ልክዕ ቦታ ክንህሉ ይግብእና። ንርእስና ኸኣ ክንሰምዕ ክፉት ገርና ክንጸንጕ ኣሎና። ወላ እኳ ኣብዚ ጫውጫውታ ዝመልኦ ዓለም ንሃሉ ድምጺ ኣምላኽ ክንሰምዕ ይክኣል እዩ። ግን ካብ ዝኾነ ድምጺ ኣምላኽ ከይንሰምዕ ዝገብረና ክንጥንቀቕ ኣሎና። ከም ሳሙኤል “ነይታይ ተዛረብ ባርያኽ ይሰምዕ ኣሎ” ክንብል ስንድዋት ክንከውን ኣሎና። ንርእስና ንኣምላኽ ክሰምዕ ጊዜ ኣሎኒዶ ኢልና ክንሓትት ኣሎና። ምኣስ ኮን እዩ ንኣምላኽ ክሰምዕ ሱቕ ኢሊ ጽን ዝበልኩ? ንኣምላኽ ድምጹ ክንሰምዕ ጽን ክንብል ካብ ዝኾነ ዘይናግር ካልእ ድምጺ ክንጥንቀቕ ኣሎና። ብዙሕ ጊዜ ናብራ ዓለም ውሒጡና ግላውን ሓባራውን ነገራትና ውራያትና ትሑዛት ስለ ዝገበረና ንኣምላኽ ክንሰምዕ ጊዜ ዝሰኣና ንመስል ኣሎና። ነዚ ኢና ሎሚ ክንቅይሮ እሞ ኣብ ልብና ክንምለስ ንሕተት ዘሎና።

እንታይ ትደልዩ ኣሎኹም?

ናይ ሎሚ ወንጌል ብዛዕባ መጻዋዕታ እዩ። ኣጸቢቕና ክንርእዮ ከሎና ካልኣይ መጻዋዕታ እዩ። ማለት እዘም ክልተ ኣርድእቲ መጀመርያ ተኸተልቲ ዮሐንስ መጥመቕ እዮም ነርም። ዮሐንስ “እንሆ ይዋህ በግዕ እግዚአብሔር” እናበለ ኣብ ኢየሱስ ከም ዝሳገሩ ገርዎም። እቶም ኣርድእቲ ብዙሕ ከየስተውዓሉ ደድሕሪ ኢየሱስ ክስዕቡ ጀሚሮም። ኢየሱስ ዝስዕብዎ ርእዩ ግልጽ ኢሉ “እንታይ ትደልዩ” እናበለ ሓቲትዎም። ሎሚ እውን ነንፍሲ ወከፍና እንታይ ትደሊ/ትደልዩ እናበለ ይሓተና ኣሎ። ኣምላኽ እንታይ ይደሊ? ንሕና እንታይ ከምንደሊ ጠፊእዎ ዘይኮነ ካባና ክሰምዕ ይደሊ። ክንሓቶ ክንልምኖ ይደልዩና “ከየቋረጽኩም ጸልዩ” ይብለና። ኣምላኽ ካባና ዘድልዩ ነገር የብሉን ንሕና ኢና እንደሊ። እምብኣር እንታይ እዩ እቲ ቀዳምነት ኣብ ሕይወትና እንህቦ ማለት ንኣምላኽ ብዝርእን ንኸማና ዝመስሉ ሰባት ብዝርእን።

ብሓቂ ክንርእዮ ከሎና እንያት እዩ ኣብ ሕይወት ካብ ኣምላኽ እንደልዩ። መልሲ ክትህበሉ ቀሊል ሕቶ ኣይኮነን። ቀለዓለም ብዝመልኦ ወይ ኣምስሉ ኮንካ መልሲ እትህቦ ኣይኮነን ኣበይ ከምዘሎናን ከመይ ከምዘሎናን ክንምልስ ዝሕግዘና እዩ። መጠን ኩነታትን ነገራትን ኣብ ዝገጠሙሉ ኣብ ዝተፈላለዩ ደረጃን እዋንን ክንምልሰሉ ዝግብእና ሕቶ እዩ።

ንዑ ርኣዩ!

እቶም አርድእቲ ነቲ ኢየሱስ ዝሓተቶም መልሲ ክንዲ ዝህቡ ኣበይ ኢኻ እትነብር ኢሎም ሓቲቶም። ብኻልእ ኣዘራርባ ሕትእም መምህር ምንጪ ልቦናን ፍልጠትን ኣበይ ኢኻ እትነብር እዩ። ንቅ. ዮሐንስ “ምንባር” ዝብል ቃል ብዙሕ ጊዜ እዩ ዝጥቀመላ፤ “ኢየሱስ ኣበይ ኢኻ እትርከብ? ኣበይ እንተ ኸድና ኢና ክንረኽብካ እንኽእል፤ ኣበናይ ክልሊ ሕይወትና ኢና ምሳኻ ክንረኽብ እንኽእል? እዚ እንተ ኾነ መልስና ሕቶና ወይ ኣበሃህልና ንኢየሱስ ክንረከብ ክንፈልጥ ኣብ ጽቡቕ ኣንፈት ወይ መገዲ ኣሎና ማለት እዩ።

ኢየሱስ ንሕትእም ክምልስ እንከሎ “ንዑ ርአዩ” ኢልዎም። ንኢየሱስ ምፍላጥን ኣበይ ከም ዝነብር ምርአይን መጀመርያ ናይ ኣእምሮ ፍልጠት ጉዳይ ኣይኮነን። ናይ ሓበረታ ጉዳይ እውን ኣይኮነን። ኩሉ ትምህርተ መለኮት፣ ዓንቀጽ እምነት፣ ሞራላዊ ፍልጠት፣ ወይ እውን ክኢላ ብኩሉ ኣፍልጦ ብዛዕባ ትምህርቲ ቤተ ክርስቲያንን ሕግታታን ኣይኮነን። ብሓጺሩ ናይ ምፍላጥ ጉዳይ ኣይኮነን። ፈሪሳውያን ነዚ ጽቡቕ ኣብነት እዮም ክኾኑና ዝኽእሉ።

ንኢየሱስ ምፍላጥ ክብሃል እንከሎ ናይ ተምክሮ ናይ ልምምድ ጉዳይ እዩ። ሓደ ንሓዲስ ትምህርቲ ቤተ ክርስቲያን ብምልኡ ብርእሱ ከጽንዖ ይኽእል እዩ ግን ጌና ንኢየሱስ ዘይፈልጥ ክኸውን ይክኣል እዩ። ብትምህርቲ ወንጌል ንኢየሱስ ምፍላጥ ማለት ምድላዩ፣ ሃረር ምባልን ነቲ ኣብ ዕለታዊ ሕይወትና ዝገጥም ነገራት ምስ ድለት ኣምላኽ መልሲ ሂብና ምኽኣል እዩ።

ንኢየሱስ ምፍላጥ ከስ ኣብ ትምህርቲ ኣብ ውሽጢ ትርጉሙ ምእታው እዩ፤ ወላ ኣብ ገለ እዋናት ዝገጥም ኩነታት ተጻይ ርድኢትናን ስምዒትናን ይኹን። ብዘይ ቅድመ ኩነት ንኣምላኽን ሰብን ምፍቃር፣ ምሒርካ ሓዲግካ ምኽኣል፣ ንካልኣይቲ ምዕጉርትኻ ሂብካ ምኽኣል፣ ዕለት ዕለት መስቀልካ ጸርካ ኣሰር ኢየሱስ ምስዓብ፣ ሰደት ውርደት ብሰንኪ ተኸታሊ ክርስቶስ ብምጃንካ ንዝመጽኣካ ብትዕግስቲ ምቕባል እዩ። ንዓ እሞ ርአ እዚ እዩ እቲ መገዲ ክትከከዶ ዝግባእ ካልእ መገዲ የለን ንዝብል ሰሚዕካ ምኽኣል።

ናይ ክርስቶስ ተመክሮ ምስ ካልእ ተሳቲፍካ ምኽኣል።

እቶም ክልተ ኣርድእቲ ነቲ ዕድመ ተቐቢሎም። ኣብቲ ኢየሱስ ዝርከቦ ከይዶም ምሉእ መዓልቲ ምስኡ ውዒሎም ኣብ መወዳእታ ተቐይሮም ተሓዲሶም። ኢየሱስ መን ምጃኑ ክፈልጡ ክኢሎም። ሓደ ካብኦም እንድርያስ ሓዊ ጴጥሮስ እዩ ነሩ። ንሱ ተኸታሊ ኢየሱስ ጥራሕ ኣይኮነን ኮይኑ ክሰብኽ እውን ጀሚሩ። ነቲ ዝርአዩን ዝሰምዖን ንሓዊ ጴጥሮስ ነጊርዎ ኣብ ኢየሱስ ከኣ ወሲድዎ። ንኢየሱስ እቲ ቅዱሳት መጻሕፍቲ ብዛዕብኡ ዝዛረብ እቲ መስሕ ረኺብናዮ እናበለ ንሓዊ ኣብ መስሕ ወሲድዎ። ስምኡን ጴጥሮስ ተባሂሉ ተከታሊ ኮይኑ።

ኣብዚ ወንጌል እንርእዮ እቲ መጻኢ መራሕ ቤተ ክርስቲያን ጴጥሮስ ብሓዊ እዩ ተጻዊዑ እምበር ብኢየሱስ ኣይኮነን ተጻዊዑ ዮሐንስ ወንጌላዊ ከምዝሕብሮ። ካልኣት ወንጌላውያን ግን ባዕሉ ኢየሱስ ከምዝጸውኦ እዮም ዝነግሩ።

ንሰባት ኣብ ኢየሱስ ኣምጺእካ ምኽኣል።

ኣብ ታሪኽ ቤተ ክርስቲያን ብዙሓት ቅዱሳት ብሰባት ተሓጊዞም እዮም ኣብ ቅድስናን ኣብ ኣፍልጦ ኣምላኽ ዝበጽሑ። ነፍስወከፍና ብሓደ ሰብ ተሓጊዝና ኢና ኣብ እምነት በጺሕና። ክርስቲያን ምጃን ማለት እምብኣር ንርእስኻን ንካልኣትን ኣብ ኢየሱስ ኣምጺእካ ምኽኣል እዩ። ሰባት ርእሶም ርእዮም ከምዝኽእሉ ምግባር እሞ ሽዑ ኣብ ኢየሱስ ገጸም ጉዕዞ ከምዝጅምሩ

ምግባር። ገለ ሰባት ስኦን ዘበግሶም ዝነግሮም ኣብ ጸልማት ኣብ ኃጢአት ዝነበሩ ኣለዉ ስለዚ ንሕና ኢና ኣብ ዘለውዎ ከድና ኣብ ኢየሱስ ክመጽኡ እንሕግዞም።

ኣብ መወዳእታ ንርእስና ክንሓትት ይግብእና።

- ኣምላኽ እንታይ ክገብር፣ እንታይ ክኸውን ሕጂ ሎሚ ይጽውዓኒ ኣሎ? ነቲ ኣምላኽ ክብለኒ ዝደሊ ኣብ ክሰምዓሉ ዝኸእል ኩነታት ድዩ ዘሎኹ?
- መን ኣሎ ሎሚ ኣነ ኣብ ኢየሱስ ከምጽኦ ዝጽበየኒ ዘሎ?
- መን ኣሎ ነቲ ዕድመ ኣምላኽ “ንዓ ርኣ” ዝብል ክሰምዕ ዝጸበ ዘሎ?

በዚ ብሩኽ ሰንበት እምብኣር ንነፍሲ ወከፍና “ንዓ ርኣ” እናበለ ይጽውዓና ኣሎ። ከከም ዓቕምናን ፍቓድናን ርእዩ ክልእኽ ንዑ ንዝብል ዘሎ ኣምላኽ ክንልኣኹ ክንሰምዖ ፍቓደኛታት ንኹን። ምስ ሳሙኤል ኮና “ተዛረብ ኅይታይ ባርዶኽ ይሰምዓካ/ትሰምዓካ ኣሎ/ኣላ ንበሎ። ነዚ የብቅዓና።

አሜን።

ኣባ ንጉሠ ፍሥሓ